

అంపశయ్య నవీన్

కాలింగ్ బెల్ అదేపనిగా, ఐదు నిమిషాలపాటు మోగుతూనే ఉంది.

గాఢనిద్రలో ఉన్న అనుపమకు ఆ కాలింగ్ బెల్ మోగుతున్న చప్పుడు ఆమె కంటున్న కలలో వినిపిస్తున్నట్టుగా వినిపిస్తోంది. కాస్సేపట్లోనే ఆమెకు ఆ చప్పుడు కలలో వినిపిస్తున్న చప్పుడు కాదనీ, బయట ఎవరో కాలింగ్ బెల్ నొక్కుతున్నారని అర్థమైంది. ఈ రోజు అన్వేష్ ఓ గంట ముందుగానే వచ్చేసినట్టున్నాడు. అయినా కాలింగ్ బెల్ ఎందుకు మోగిస్తున్నాడో, అతడు వెళ్ళేటప్పుడు బయటి డోర్ తాళపు చెవి తీసికెళ్ళలేదని, డోర్ కు లాక్ చెయ్యకుండానే వెళ్ళిపోయాడని ఆమెకు గుర్తొచ్చింది.



ఆమె దిగ్గున లేచి బెడ్ రూంలోంచి బయట కొచ్చింది.

కాలింగ్ బెల్ ఇంకా మోగుతూనే ఉంది.

“వస్తున్నానండీ” అంటూ ఆమె ఆ ఇంటి మెయిన్ డోర్ దగ్గరకొచ్చి తలుపులు తెరిచింది.

“యేమిటంత మొద్దునిద్ర. ఐదు నిమిషాల నుండి కాలింగ్ బెల్ మోగిస్తూనే ఉన్నాను..” అన్నాడు అన్వేష్ విసుగ్గా ఇంట్లోకొచ్చి తలుపులు మూసేస్తూ.

“మీరు వెళ్ళేటప్పుడు కీ తీసికెళ్ళలేదు కదూ? డోర్ కు లాక్ చెయ్యకుండానే వెళ్ళిపోయారు. యే దొంగోడన్నా...” అంది అనుపమ అతనితో పాటే

వాళ్ళ బెడ్ రూంలోకి నడుస్తూ.

“వెళ్ళే తొందర్లో మరచిపోయాన్నే.. అందుకని ఐదు నిమిషాల సేపు నన్ను ఈ భయంకరమైన చలిలో ఇంటి బయట నిల్చోబెడ్డావా?” అన్నాడు అన్వేష్ బట్టలు మార్చుకుంటూ.

“సారీ డియర్... బాగా నిద్రపట్టేసింది. ఆశ్చర్యం యేమిటంటే కాలింగ్ బెల్ మోగుతున్న చప్పుడు నాకు వినిపిస్తూనే ఉంది... యేదో కల... ఆ కలలో ఈ కాలింగ్ బెల్ మోగుతున్న చప్పుడు అది కలకాదు నిజంగానే బయట నువ్వు కాలింగ్ బెల్ మోగిస్తున్నావని అర్థం కావడానికి కొంచెం టైమ్ పట్టింది. సారీ డియర్... వెరీ వెరీ సారీ...” అందామె మత్తుగా

అతని మీదకు వొరిగిపోతూ.

“సారీలు గీరీలు యేమొద్దుగానీ నన్ను పడుకో నీయ్. చాలా అలసిపోయాను. స్టేట్స్ నుండి వాడె వడో పంపించిన అసైన్ మెంట్ ను పూర్తి చేసేటప్పటికి నా తలప్రాణం తోకకొచ్చింది.. ఫీలింగ్ టెర్రిబులీ టైర్” అన్నాడతడు చకచకా బట్టలు మార్చుకొని పక్కమీదకు చేరిపోతూ.

“అవును... మీరీరోజు గంట ముందుగానే వచ్చే శారు గదా... అలసిపోవడమేమిటి?” అందామె అతని ప్రక్కనే పడుకొని, అతన్ని తనవైపు తిప్పుకోవడానికి ప్రయత్నిస్తూ.

“ఆ అసైన్ మెంట్ ను అర్థం చేసుకోవడానికి బుర్ర

బద్దలు కొట్టుకోవలసి వచ్చింది. దీని సంగతి రేపు తేల్చుకుందాం అని కంప్యూటర్ ని షట్ డౌన్ చేసి వచ్చేశాను” అన్నాడతడు తన మీదున్న ఆమె చేతుల్ని తీసేస్తూ.

“మంచిపని చేశారు. గంట ముందుగా వచ్చారు కాబట్టి ఈరోజు మీకో బహుమతి” అందామె అతని శరీరంతో తన శరీరాన్ని పెనవేస్తూ.

“ఇచ్చావుగా బహుమతి. ఐదు నిమిషాలు చలిలో నిల్చోబెట్టి ఇప్పుడు నాకే బహుమతి అక్కర్లేదు. బాగా నిద్దరొస్తోంది. నన్ను పడుకోనీయ్” అన్నాడతడు ఆమె నుండి విడిపించుకోవడానిక ప్రయత్నిస్తూ.

“పడుకుండువులే డియర్. నన్ను ఓ పదినిమిషాలిలా మీతో హాయిగా గడపనీయండి” అందామె తన శరీరాన్ని అతని శరీరంతో ఐక్యం చేయడానికి ప్రయత్నిస్తూ.

“పది నిమిషాలా? ఈరోజు కుదరదు. నన్ను వదిలేయ్” అన్నాడతను విసుగా.

“వదిలేయ్యడమా? నోవే... ఈ రోజు ఈరోజు మిమ్మల్ని వదిలేసే ప్రస్తావనలేదు. వియ్ మస్ట్ మేక్ లవ్ టుడే” అందామె అతని తన గుండెలకు గాఢంగా హత్తుకుంటూ.

“సారీ అనూ...చాలా అలసిపోయినట్టుగా ఫీలవుతున్నాను. నాకు ప్రస్తుతం ఆ మూడ్ లేదు. నన్ను వదిలేయ్ ప్లీజ్...” అన్నాడతను తనకు అంటుకుపోయిన ఆమెను తన నుండి వేరుచేస్తూ.

“నీకా మూడ్ తెప్పిస్తాలే అన్వేష్ కొంచెం ఓపిక పట్టు” అందామె అతని మొఖం మీద ముద్దుల వర్షం కురిపిస్తూ.

“ప్లీజ్ అనూ! నన్ను వదిలేయ్. కాలు కదిపే శక్తి కూడా లేదు నాకిప్పుడు. నన్ను పడుకోనీయ్ పిచ్చి నిద్రవస్తోంది.” అన్నాడతడు విసుగ్గా ఆమెను తన మీదినుండి తోసేస్తూ.

ఆమె “ఛీఛీ!” అనుకుంటూ అతన్నుండి దూరంగా జరిగి అటువైపు తిరిగి పడుకుంది.

కాస్సేపట్లోనే అతడు గాఢనిద్రలోకెళ్ళి పోయాడని అతని శ్వాసను బట్టి ఆమె అర్థం చేసుకుంది.

ఆమెకతని మీద జాలి కలిగింది. నిజంగానే అలసిపోయినట్టున్నాడు. పక్కనే నిండు యవ్వనంలో ఉన్న అందమైన భార్యను వదిలేసి అలా గాఢనిద్రలోకెళ్ళిపోవడం ఎంత దయనీయం! కావాలని అడిగినా అతడు తనను పట్టించుకోవడం ఎంత అన్యాయం.

“టెర్రీబులీ టైర్” అన్నాడు. ఆయన ప్రతిరాత్రీ ఇలా అలసిపోయే ఇంటికొస్తాడు.

అతనిది రాత్రి డ్యూటీ.

తనది పగలు డ్యూటీ.

సాఫ్ట్ వేర్ ఇంజనీర్ గా అతడు ఓ పెద్ద ఐ.టి. సంస్థలో పనిచేస్తున్నాడు.

అవుట్ సోర్సింగ్ పుణ్యమా అని అమెరికన్ కంపెనీల నుండి ఇండియన్ కంపెనీలకు బోల్డు అసైన్ మెంట్స్ వస్తున్నాయి.

ఇంటర్నెట్ ద్వారా అమెరికన్ కంపెనీలు పంపించే అసైన్ మెంట్స్ ని అందుకొని వాటిని పూర్తి చేసి తిరిగి ఇంటర్నెట్ ద్వారానే అమెరికన్ కంపెనీలకు పంపించాలి. ఇవే అసైన్ మెంట్స్ ని అమెరికాలోనే పూర్తి చేయించుకోవాలంటే ఇక్కడికంటే పదిరెట్లు

ఎక్కువ ఖర్చవుతుందిట. ఇంటర్నెట్ రావడంతో ప్రపంచంలో ఎక్కడించి ఎక్కడికైనా ఎంత సమాచారాన్నైనా క్షణాల్లో ఫైసా ఖర్చు లేకుండా పంపించవచ్చు. ఓ అమెరికన్ కంపెనీవాడు తమ ఎకౌంట్స్ ని ఇక్కడికి పంపించి వాళ్ళ బాలన్స్ షీట్స్ ని, ఇన్ కమ్ అండ్ ఎక్స్ పెండిచర్ స్టేట్ మెంట్స్ ని తయారు చేసి పంపిస్తారు. ఇందుకు అమెరికా కంపెనీవాళ్ళు ఇక్కడి కంపెనీవాళ్ళకు ఫీజును చెల్లిస్తారు. ఇదే పనిని అమెరికా కంపెనీల వాళ్ళు అమెరికాలోనే చేయించుకోవాలంటే ఇండియన్స్ కు చెల్లించిన ఫీజుకంటే యే పది రెట్లు ఎక్కువ ఫీజు చెల్లించవలసి వస్తుందట. ఇలా ఒక దేశస్తులు మరో దేశస్తులతో పని చేయించుకోవడాన్నే ఔట్ సోర్సింగ్ అంటున్నారు. ఇంటర్నెట్ అనే సౌలభ్యం యేర్పడినప్పట్టింది ఈ అవుట్ సోర్సింగ్ అనేది ప్రపంచమంతా వ్యాప్తిలోకొచ్చింది. ఈ ఔట్ సోర్సింగ్ కారణంగా ఎక్కువగా లాభపడింది భారతీయులైనట. ఇక్కడి ఎంతో మంది సాఫ్ట్ వేర్ ఇంజనీర్లకూ చార్టర్డ్ ఎక్స్ పాట్స్ కి, ఇంకా ఎందరో కన్సల్టెన్సీ సర్వీసెస్ వాళ్ళకీ చేతినిండా పని, జేబులనిండా డబ్బూ దొరికాయి.

అమెరికా భూగోళానికి అవతలి పక్కనుంది.

అక్కడ పగలయితే మనకు రాత్రి.

అక్కడ రాత్రయితే మనకు పగలు.

ఇంటర్నెట్ ద్వారా వాళ్ళు పగలంతా మనకు అసైన్ మెంట్స్ ని పంపిస్తుంటారు. వాటినిక్కడ మనం రాత్రి రిసీవ్ చేసుకోవలసి ఉంటుంది. ఈ కారణం వల్లనే అవుట్ సోర్సింగ్ విభాగాల్లో పనిచేసే వాళ్ళందరికీ రాత్రి డ్యూటీలు పడుతుంటాయి. అన్వేష్ కు కూడా ఔట్ సోర్సింగ్ కారణంగానే మంచి ఉద్యోగం దొరికింది. అతనికా ఉద్యోగం దొరికాకే అతనికీ, తనకూ పెళ్ళయింది.

పెళ్ళయ్యేనాటికే అనుపమ ఉద్యోగం చేస్తోంది. హోటల్ మేనేజిమెంట్ కోర్సులో డిగ్రీ సంపాదించి ఓ ఫైవ్ స్టార్ హోటల్లో రెసిడెన్షియల్ గా చేరింది.

ఎప్పుడూ చేతినిండా పనుండే ఉద్యోగం ఆమెది. రోజంతా నిల్చోనే ఉండాలి. బోల్డు ఫోన్ కాల్స్ రిసీవ్ చేసుకోవాలి. వాళ్ళడిగిన ఎన్నో ప్రశ్నలకు ఓపిగ్గా సమాధానాలు చెప్పాలి. హోటల్ కోచ్చే కస్టమర్లతో చాలా మర్యాదగా మాట్లాడాలి. ఎప్పుడూ మొఖం మీద చిరునవ్వును అంటించుకోవాలి. కనిపించిన వాళ్ళందరినీ ‘హాయ్!’ అంటూ పలకరించాలి. ఉదయం ఎనిమిదింటికి వెళ్తే మళ్ళీ ఇంటికొచ్చేటప్పటికి రాత్రి ఎనిమిదవుతుంది. తను ఇంటినుండి వెళ్తున్నప్పుడు అన్వేష్ నిద్రలో ఉంటాడు. తను ఇంటికొచ్చేటప్పటికి అన్వేష్ ఆఫీసుకు వెళ్ళిపోతాడు.

పెళ్లయిన రెండు సంవత్సరాల్లోనే సిటీలోని హిమాయత్ నగర్ లాంటి బిజీ సెంటర్లో 30 లక్షలు పెట్టి ఒక అపార్ట్ మెంట్ కొనుక్కున్నారు. ఆ అపార్ట్ మెంట్ లోకెళ్ళాక మరో ఐదు లక్షలు ఖర్చుచేసి కపబోర్డుని షట్టర్స్, సోఫాసెట్, ఇంటీరియర్ డెకరేషన్ లాంటి హంగుల్ని సమకూర్చుకున్నారు.

ఆ తర్వాత మరో ఆరు లక్షలు ఖర్చుచేసి చెరో కారు కొనుక్కున్నారు. ఇంత డబ్బునూ వాళ్ళు బ్యాంకుల నుండి రుణాల రూపంలోనే సేకరించుకోగలగారు. వాళ్ళకొచ్చే జీతాల్లో సగానికంటే ఎక్కువ భాగం ప్రతినెలా ఈ అప్పుల్ని తీర్చడానికి చెల్లించే

ఇన్ స్టాల్ మెంట్స్ రూపంలోనే ఖర్చయిపోతుంటాయి. పాతికేళ్లు పూర్తయితే తప్ప ఈ రుణాల నుండి తమకు విముక్తి లభించే అవకాశం లేదు. ఈ రుణాలు తీరేంత వరకు తామిద్దరూ ఈ ఉద్యోగాలు చెయ్యాలి.

అందమైన ఇల్లు, ఆ ఇంట్లో ఉండాల్సిన ఏసీ, ఫ్రీజ్, హోమ్ థియేటర్, కాస్టీ ఫర్నిచర్ మొదలైన సౌకర్యాలన్నీ ఉన్నాయి. కానీ వాటిని అనుభవించే తీరిక గానీ, ఓపిక గానీ తమకు లభించటం లేదు.

ద్వీర్షంగా నిట్టూరుస్తూ అనుపమ పక్కమీంచి లేచింది.

అప్పుడే చీకట్లు విచ్చుకుంటూ తెలతెలవారు తోంది. గోడమీదున్న గడియారం ఆరుగంటల యిందని చెబుతోంది.

పదకొండయితే గాని అన్వేష్ నిద్రలేవదు.

అనుపమ మెల్లగా నడుచుకుంటూ వెళ్ళి బయటి డోర్స్ తెరిచింది. బయటపడివున్న పాల పాకెట్లనూ, న్యూస్ పేపర్లనీ తీసుకొని లోపలికొచ్చి తలుపుల్ని మూసేసింది.

ఒక తెలుగు, ఒక ఇంగ్లీషు న్యూస్ పేపర్ని తెప్పిస్తారు. కానీ వాటిని తెరచి కనీసం హెడ్ లైన్స్ ని చదివేటంత తీరిక కూడా తమకు లభించటం లేదు. న్యూస్ పేపర్స్ కాకుండా అన్వేష్ ‘ఇండియా టుడే’, ‘అవుట్ లుక్’ లాంటి న్యూస్ మ్యాగజిన్స్ కూడా తెప్పిస్తాడు. వాటిని కూడా ఓసారి తిరగేయడానికి అతనికి టైమ్ దొరకడం లేదు.

అనుపమ హాల్లో ఉన్న వాష్ బేసిన్ దగ్గరకెళ్లి బ్రష్ చేసుకుంది. తర్వాత వంటగదిలోకెళ్ళి స్టా వెలిగించి కాఫీ చేసుకుంది. కాఫీ సిప్ చేస్తూ టీ.వీ ఆన్ చేసి కాస్సేపు వార్తల్ని చూసింది. అన్వేష్ కు కాఫీ అంటే ఇష్టం ఉండదు. ఆయనకు టీయే మధురం. తనకు కాఫీ తప్ప టీ పడదు.

కాఫీ సిప్ చెయ్యడం ముగించి ఆమె త్వరత్వరగా వంట చెయ్యడం మొదలుపెట్టింది.

ఉప్పా చేసి తను కొంచెం తినేసి మిగతాది అతని కోసం కేసరోల్ లో పెట్టింది. అన్వేష్ పదకొండంటికి లేచి బ్రష్ చేసుకొని ఈ ఉప్పా తింటాడు. తర్వాత తనే టీ చేసుకొని, న్యూస్ పేపర్ తిరగేస్తూ తాగేస్తాడు. తర్వాత కొన్ని ఫోన్ కాల్స్ తో గడుపుతాడు. ఆ తర్వాత పేప్ చేసుకొని స్నానం చేస్తాడు. ఆ తర్వాత ల్యాప్ టాప్ ముందేసుకొని రాత్రి చేసిన పనినంతా ఒకసారి సమీక్షించుకుంటాడు. ఈలోగా ఒకటిన్నర రెండో అవుతుంది. రైస్ కుక్కర్ స్టామీద పెట్టుకొని అన్నం వండుకుంటాడు. నిన్న తను వండిన కూరలు ఫ్రీజ్ లో ఉన్నాయి. వాటిని మైక్రోవేవ్ లో కాస్సేపు పెట్టుకొని అవి వేడయ్యాక అన్నంలో కలుపుకుని తినేసి భోజనం ముగిస్తాడు. భోజనం చేశాక మళ్ళీ కాస్సేపు ల్యాప్ టాప్ ముందేసుకొని కూర్చుంటాడు. తర్వాత బెడ్ మీద పడుకొని ఓ కునుకు తీస్తాడు. లేచేటప్పటికి ఆఫీసుకు టైమవుతుంది. డ్రెస్ చేసుకొని ల్యాప్ టాప్ భుజాన వేసుకొని ఇంటికి లాకేసి కింద పార్కింగ్ ప్లేస్ లో ఉన్న తన కారును బయటకు తీస్తాడు. ఇంటి నుండి ఆఫీసు చేరుకోవడానికి కనీసం రెండుగంటలైనా పడుతుంది. ట్రాఫిక్ జామ్ లో ఇరుక్కుంటే అంత కంటే ఎక్కువే పట్టొచ్చు. రాత్రి ఎనిమిదింటివరకు ఆఫీసు చేరుకొని రాత్రంతా కంప్యూటర్ ముందు

కూర్చొని పనిచేస్తూనే ఉంటాడు. మధ్యలో యేదన్నా ఫాస్ట్ ఫుడ్ తెప్పించుకొని తింటాడు. అదే ఆయన రాత్రి భోజనం. తెలతెలవారుతుండగా బాగా అలసిపోయి ఇంటికొస్తాడు. రాగానే బెడ్ మీద వాలిపోయి గాఢ నిద్రలో కెళ్ళిపోతాడు.

తనేమో ఉదయం ఎనిమిదింటికల్లా తయారై తను పనిచేస్తున్న హోటల్ కెళ్ళాలి. హోటల్లో అడుగు పెట్టిన క్షణం నుండి మళ్ళీ రాత్రి ఎనిమిదింటికీ ఇంటి కొచ్చే వరకు క్షణం తీరికుండదు. ఈ పన్నెండు గంటలూ నిర్బానే ఉండాలి. వచ్చేపోయే కస్టమర్లను రిసీవ్ చేసుకోవడం, బై చెప్పడం, వచ్చేవాళ్ళను వాళ్ళకు రిజర్వ్ చెయ్యబడిన రూమ్స్ కు పంపించడం, వెళ్ళేవాళ్ళకు చిరునవ్వుతో థాంక్స్ చెప్పడం, ఎన్నో ఫోన్ కాల్స్ ని రిసీవ్ చేసుకోవడం, రూమ్ అవేలబిలి టీని గూర్చి చెప్పడం, ఫోన్ చేస్తున్న వాళ్ళతో అత్యంత మర్యాదగా మాట్లాడటం, వాళ్ళడిగిన సమాచారాన్నంతా విసుక్కోకుండా అందివ్వటం. కొందరు కావాలని తనతో ఎక్కువసేపు మాట్లాడిస్తారు. అతి చనువు చూపించబోతారు. ఎంత అలసిపోయినా అలసిపోయిట్టుగా కనిపించకుండా జాగ్రత్తపడాలి. లోపల ఎంత బాధ ఉన్న పైకి మాత్రం ఎవర్ని చూసిన్నా 'హాం' అంటూ చిరునవ్వు చిందించాలి. అతి చనువు చూపించేవాళ్ళతో కూడా తనూ చనువు గానే ఉన్నట్టు నటించాలి. తన అందాన్ని చూసే వాళ్ళలా వెకిలిచేష్టలు చేస్తున్నారని అర్థం చేసుకోవాలి. ఈమె ఎంత అందంగా నవ్వుతుందో, ఎంత ప్రశాంతంగా మాట్లాడుతుందో, ఈమెకసలు విసుగు, కోపం అనేది ఎప్పుడైనా వస్తాయా? అనుకుంటారు. తన లోపల చెలరేగుతున్న అసంతృప్తి, అశాంతిల గురించి వీళ్ళకేం తెలుసు అనుకుంటుంది తను.

ఇలా ఆలోచిస్తూనే అనుపమ తన పనులన్నీ చకాచకా ముగించేసుకుంది. వంట చెయ్యడం, స్నానం చెయ్యడం, డ్రెస్ చేసుకోవడం, రెండు ముద్దులు నోట్లో వేసుకోవడం, వంటగదిని సర్దే సెయ్యడం మొదలైన పనులన్నింటినీ ముగించుకొని బెడ్ రూంలో పడుకొని నిద్రపోతున్న అన్వేష్ దగ్గర కొచ్చింది. అతన్ని తట్టిలేపుతూ

“నే వెళ్తున్నాను అన్వేష్” అంది అనుపమ.

“వెళ్ళు” అన్నాడతడు విసుగ్గా. నిద్రను పాడుచే శావన్న కోపం కనిపించిందతనిలో.

“రాత్రి నువ్వు కీ మరచిపోయావు. దాన్ని ఫ్రిజ్ మీద పెట్టాను. ఈ రోజు తీసికెళ్ళు రాత్రి ఇంటికి తాళం వెయ్యకుండానే వెళ్ళిపోయావు. ఈ రోజు అలా చెయ్యకు. తలుపులన్నీ మూసేసి బయటి డోర్ కు తాళం వేసి వెళ్ళు” అంది అనుపమ.

“అలాగేలే...నువ్వెళ్ళు నన్నిలా కాస్సేపు పడుకో నీయ్” అన్నాడతడు ఇంకా విసుగ్గా.

“ఉప్పా చేసి కేస్ రోల్ లో పెట్టాను. బ్రష్ చేసుకో గానే తినేసెయ్. లేకపోతే చల్లారిపోతుంది” అంది అనుపమ.

“అలాగేలే తల్లీ! నన్నిలా వదిలేసి నువ్వెళ్ళిపో” అన్నాడతడు ఈసారింకా విసుగ్గా.

“వదిలెయ్యక చేసేదేముంది మహాశయా! నన్ను నువ్వు, నిన్ను నేను ఇలా వదిలేసుకుంటూనే బతుకు తున్నాం” నిర్వేదంగా అంటూ ఆమె బెడ్ రూంలోంచి బయటకొచ్చింది. తన దగ్గరున్న తాళపుచెవితో బయటి డోర్ కు లాక్ చేసి కిందకు వెళ్ళటానికి లిఫ్ట్ దగ్గరకొచ్చింది.

నాలో అంతస్తులో ఉంటున్న ఆమె లిఫ్ట్ లో కింద కొచ్చి కార్ పార్కింగ్ ప్లేస్ లో ఉన్న తన కారును బయటకు తీసి తను పనిచేస్తున్న హోటల్ కు డ్రైవ్ చేసుకుంటూ వెళ్ళిపోయింది.

* * *

వారం రోజుల గడిచిపోయాయి.

ఆ రోజు ఆదివారం కావడం వల్ల అతని ఆఫీసుకు సెలవు. కానీ ఆమెకు సెలవు లేదు. బధవారం సెలవు.

అతడా రోజంతా ఇంట్లోనే ఉండి చాలాసేపు నిద్రపోయాడు. కాస్సేపు ఐదారు రోజుల పేపర్లని తిరిగేశాడు. టీ.వీలో 'జీ స్టూడియో' ఛానెల్లో వస్తున్న ఓ ఇంగ్లీషు సినిమా చూశాడు. ఆ సినిమాలో చాలా రోజుల ఎడబాటు తర్వాత ప్రేయసీ ప్రియులు ఓ అందమైన ప్రదేశంలో కలుసుకుంటారు. అప్పుడు వాళ్ళు అనుభవించిన ఆనందం అంతా ఇంతా కాదు. వాళ్ళు ఒకరిలో ఒకరు ఐక్యమైపోతూ జరిపిన ప్రేమ కలాపాలను దర్శకుడు చాలా అద్భుతంగా చిత్రీక

రించాడు. వాళ్ళ లవ్ మేకింగ్ దృశ్యాలను చూస్తోంటే అతని రక్తం వేడెక్కింది. వెంటనే అనుపమ వస్తే బావుండుననిపించింది. అనుపమా తనూ అలా కలుసుకొని ఎంతకాలమైపోయిందో. ఒకింట్లో ఉంటున్న రన్న మాటేగానీ ఇద్దరిమధ్య ఎంత దూరమో. ఈ రోజూ దూరాన్ని జయించి ఇద్దరూ ఒక్కరైపోవాలి. ఆమెలో ఐక్యమైపోతున్నట్టు అతడు కలలుగనడం మొదలెట్టాడు.

రాత్రి తొమ్మిదవుతుండగా అనుపమ ఇంటికి చ్చింది.

“ఈ రోజింత ఆలస్యమైపోయిందేమిటి అనూ!” అన్నాడతడు ఎదురుగా వెళ్ళి, ఆమె చేతిలో చేయి కలిపి.

చేతిలో ఉన్న హ్యాండ్ బ్యాగ్ ను సోఫా మీదకు విసిరేసి ఆమె చక్కగా బెడ్ రూంలోకెళ్ళిపోయి విసురుగా బెడ్ మీద పడిపోయింది.

“యేమైంది అనూ?” అన్నాడతడు ఆమెకు జ్వరంగానీ రాలేదుకదా అని ఆమె నుదుటిమీద చెయ్యేసి.

“యేమీ కాలేదు. ఈ రోజు నాతోపాటు పనిచేసే ఇంకో రిసెప్షనిస్టు రాలేదు. ఇద్దరి పనీ నేనొక్కదాన్నే చేశాను. ప్రాణాలు తోడేశారనుకో. నాకు లేచి బట్టలుమార్చుకునే శక్తికూడా లేదు. నన్నిలా పడుకోనీ యండి ప్లీజ్” అందామె దిండులో ముఖాన్ని దాచేసుకొని.

“యేమీ తినకుండానే పడుకుంటావా? నేను వంట చేశాను. ఇద్దరం కాస్త తిని”

“ప్లీజ్ అన్వేష్ నాకు తినే ఓపిక కూడా లేదు. నేను పడుకోవాలి. నిద్ర ముంచుకొస్తోంది. నన్నిలా వదిలెయ్ అన్వేష్. నా కాళ్ళూ చేతులూ జివ్వుమని విపరీతంగా లాగుతున్నాయి. నాలుగైదు గంటలు కంటి నిండా నిద్రపోతే తప్ప నేను మామూలు మనిషిని కాలేను. ప్లీజ్!” అందామె బతిమాలుతున్నట్టుగా.

“అనూ ఈ రోజు నేనెంతో ఆశగా నువ్వెప్పుడొస్తావా అని ఎదురుచూస్తున్నాను. ఈ రోజు నీతో హాయిగా గడపాలని కలలుగంటున్నాను. నువ్వొచ్చి ఇలా పడుకోవటమేమిటి. నువ్వు లేచి బట్టలు మార్చుకొని, స్నానం చేసి భోజనం చేసి బెడ్ మీదకు చేరి”

తన మాటలు ఆమె వినడం లేదని అతనికర్థమైంది.

ఆమె గాఢనిద్రలో కెళ్ళిపోయిందని ఆమె శ్వాసను బట్టి అతడు తెలుసుకున్నాడు. ఆమెను బలవంతంగా లేపినా సరే ఆమెతో తన కోరికను తీర్చుకోవాలనుకున్నాడు. కానీ మరుక్షణంలోనే అతని హృదయం ఆమె మీదీ జాలితో నిండిపోయింది.

పాపం ఎంత అలసిపోయి ఇంటికొచ్చిందో. ఆమె నిద్రను భంగం చేసే పాపానికి తను పాల్పడకూడదు. ఎంతో అలసిపోతే తప్ప ఆమె ఇలా బెడ్ మీదకు చేరిపోయిన మరుక్షణంలోనే నిద్రలో కెళ్ళిపోదు. గాఢంగా నిట్టూర్చి ఆమె పక్కనే పడుకొని అతడూ నిద్రపోవడానికి ప్రయత్నించాడు.

కానీ అతనికి చాలాసేపటిదాకా నిద్ర రాలేదు. ఆలోచిస్తోంటే అతనిమీద అతనికే జాలి కలిగింది..

